

భవిష్యత్తుకు ప్రాణం

రంది సోమరాజు

కొన్ని కొన్ని విషయాలు కాగితాలపై ఉన్నప్పుడు దారుణంగా కనిపిస్తాయి. కాని అట్లాంటివి నిత్య జీవితంలో ఎంతో సాధారణంగా ఏమాత్రం పట్టంపు లేకుండానే జరిగిపోతూ వుంటాయి. అవి ఆయా పరిస్థితుల ప్రభావంమీద ఆధారపడి, ఆయా మనుష్యుల అలవాట్ల ప్రాబల్యంతో బలీసిపోతాయి. అంతా మామూలుగానే జరిగిపోతుంది. అందులో బాధ పడవలసిన విషయంగాని, ఏమిటిలా జరుగుతోంది అని విచారించవలసిన విషయంగాని వారికేమీ ఉండదు. అంతే....

కాని ఈ బూడిదలోనికి, ఈ దుమ్ము దూగరలోనికి, ఈ విషవాయు ప్రాంగణంలోనికి పరాయివారెవరో ఎప్పుడో ఎందుకో అకస్మాత్తుగా ప్రవేశిస్తారు. అప్పటికి గాని వాళ్ళకు తమ స్థితి తెలిసిరాదు. తమలోని నైచ్యం అప్పుడు కాని వాళ్ళకళ్ళ బడదు!

ఇసుకలో కూరుకుపోతూన్న జోళ్ళు బరువుగా లాగుకుంటూ అనుకోని మార్గం గుండా ఇంటికి వెళ్తున్నాను. అంతా చీకటిగా ఉంది. చీకటి ఆకాశపు కంటిపావలా ఉంది. ఆ నల్లని కనుపావను ఇలా నడుస్తూ పొడుస్తున్నానా అనిపించింది. నాఒళ్ళు జలదరించింది. నన్ను భయం ఆవహించింది.

అవన్నీ పూరి గుడిసెలు. కొన్నింటిలో దీపాలు లేవు. కొన్నింటిలో దీపాలు బిక్కుబిక్కు మంటున్నాయి. మార్గం సరిగా కనిపించడం లేదు. సరిగా ఏమిటి అసలు కనిపించడంలేదు.

ఆ చీకటిలో కాళ్ళు మెల్లిగా నడక సాగిస్తున్నాయి. 'క్రొత్తవాడివిలాఉన్నావ్ ఇటెందు కొచ్చావ్....' అన్నట్టుగా ఓ కుక్క మొరిగింది. ఎవడో త్రాగి పిచ్చి పాటలు పాడుకుంటున్నాడు. ఆ మూల ఇద్దరు ముగ్గురు ఒకరి మీద ఒకరు బూతుల వర్షం కురిపించు

కుంటున్నారు. మార్గమంతా దుర్వాసన కొడుతోంది. ఇంతలో ఏమిటో బుడబుడమంది. ఆ శబ్దం నాకతి సమీపంలోనే వినిపించింది. ఎవడో కుండలోంచి నీళ్లు తీసుకుంటున్నారనుకున్నాను. కాని వెంటనే గాజుల గలగల, నీళ్ళ జలజల ఒకటి తరువాత ఒకటిగా, ఒకటిలో ఒకటి కలిసిపోయి వినిపించాయి. నా గుండెలాగి పోయాయి. మరుగులేని ఇల్లాలు, చీకటి మరుగుగా, బాటప్రక్క స్నానం చేస్తోంది. ఏదో స్వరూపం నల్లగా నా కళ్ళ ముందు నిలబడింది. ఎవ్వరో నా వెనుక వికృతంగా నవ్వుతున్నారు!

ఇంటికి ఎలా వచ్చానో తెలియదు భోజనం చేయ బుద్ధి కాలేదు. ఏవేవో ఆలోచనలు.

దేశము, దాని అభివృద్ధి, ఆర్థిక సమస్యలు, ప్రజాభ్యుదయ ప్రణాళికలు, ఎన్నో ఎన్నో సమస్యలు అన్నీ నా మెదడులో తిరుగుతున్నాయి. తిరిగి, తిరిగి కాళ్ళు పీకి ఓమూల నిస్త్రాణగా కూలబడిపోతున్నాయి.

చికాగా కుర్చీలో కూలబడ్డాను. కుర్చీలోంచి లేచాను. గదిలో అటు ఇటు తిరిగాను. మనసుకు పిచ్చెత్తి నట్లయింది. దొడ్లోకి మంచం తీసుకొనిపోయి చల్లని గాలిలో మేనువాల్యాను. మంచంమీద మేను వాలింది. కాని మనసులో ఎవ్వరో కూర్చునే ఉన్నారు. అప్పుడే కమల వచ్చింది. 'అప్పుడే నిద్రపోయారా....' అంది. 'అబ్బే నిద్రపోలేదు. కూర్చునే ఉన్నాను' అన్నాను. నా పొరపాటు నేను తెలుసుకునే లోగానే కమల పకపక నవ్వింది. 'ఇవ్వాళ మీ కేమయింది' అంది. 'ఇంతకీ ఇల్లు దొరికినట్లేనా....' అంది.

నే నామెకు జవాబివ్వలేదు. నాలో నేను ఆచించుకుంటున్నాను. మధన పడుతున్నాను.

అప్పుడే కమల ఏదో రహస్యంగా చెప్పబోతూన్నట్లు నాకు దగ్గరగా వచ్చి. 'ఇందాక

కథానిక!

అవిడగారేమందో తెలుసా చీ.....' అంది.

నా ఆలోచనలు కొద్దిగా మందగించాయి. 'అవిడెవరో చెప్పకుండా ఏమందో తెలుసా అంటావే.....' అన్నా.

కమల వినుక్కుంది. 'అబ్బ' అంత తెలియ నట్లు మాట్లాడుతారేం రవణమ్మండీ రవణమ్మ.....ఈ ఇంటి ఓనరీమణి' అంది.

నాకు ఘక్కున నవ్వు వచ్చింది. "ఓనరీ మణేమిటి నీ మొహం....ఏం....మళ్ళీ ఏమైనా పీచీ పెట్టిందా?"

"పీచీలు పెట్టాలంటే అవిడగారికి కొదవేమిటలెండి....ఇండాక వీధిగదిలో లైటు వెలిగిస్తే ఎందుకమ్మాయి ఆ లైటు....అబ్బాయి వచ్చిన తరువాత వెలిగించగూడదూ....అంది. నా ఒళ్లు మండిపోయింది. డబ్బు పుచ్చుకుంటూ మధ్య ఈ సతాయింపు లేమిటి....చీ.....చీ ఇంత నీచపు మనిషి నెక్కడా చూడలేదు. 'వారు ఇంటి దగ్గర ఉండని మొత్తం కాలానికేమైనా అద్ది తగ్గించేసే ఏర్పాట్లు చేస్తున్నారేమిటి పిన్ని గారూ'.....అన్నా ఈమాటతో వచ్చింది. మొగం ముడుచుకొని, ఏమిటోనణుకుంటూ ఇంట్లోకి గబగబా వెళ్ళిపోయింది."

ఈ మాటలతో నా మనసు తిరిగి వెనక్కి వెళ్ళిపోయింది; రవణమ్మ గురించి ఏమిటో మిటో ఆలోచించింది. ఆమె చరిత్ర అంతా అస్పష్టాస్పష్టంగా నా కళ్ళముందు నిలిచింది. ఈలోగా కమల నా చెవి దగ్గర ఏమిటో గొణి గింది. నాకు అదేమీ వినిపించలేదు. 'ఏమిటి!' అన్నా.

"అబ్బ....ఎనిసార్లు చెప్పాలి. అంత గట్టిగా మాట్లాడుతారేం....వింటుంది. ఎక్కడో బల్లిలా నక్కే ఉంటుంది" అని ఆగిపోయింది.

నాకు కమలమీద బలేకోపం వచ్చింది. "మరీ అంత తక్కువగా మాట్లాడేయ్యకు" అన్నా, అలా అనడమైతే అన్నానేకాని కమల అన్న మాటల్లో అబద్ధంలేదు.

కమల కాస్తేపు మాట్లాడలేదు. అటూఇటూ తల త్రిప్పి చూసింది. నా కళ్ళల్లో కళ్ళుపెట్టింది. "ఎంత పొగరుబోతు ఆడదైనా మొగుడిచేత కాళ్ళు వట్టించుకుంటుందటండీ దారుణం....

మధ్యహ్నం మనకివ్వవలసిన బియ్యం ఇస్తుందే మోనని వెళ్ళాను. ఏం చెప్పను ఆ ఇంట్లో....." అంటూ ఆగిపోయింది.

ఈ మాట వినగానే నా మొగం పైకి బాధ భూమిలోంచి పైకి దోలుచుకొచ్చే పురుగులా వచ్చింది. ఈ బాధ నాయందు పురుషులమీద ఉన్న అభిమానంవల్ల పుట్టుకొచ్చిందికాదు. స్నేహభావంతో ఇట్లాంటి పనులు జరిగినప్పుడు ఎవ్వరూ ఏమీ బాధపడలేరు. కాని ఇదంతా బానిస భావంతో జరుగుతున్నప్పుడు సహించడం ఎంతైనా కష్టం!

రవణమ్మ పేదరికంలోంచి పైకి వచ్చిన మనిషి. భర్త నూరన్న తాలూకాఫీసులో బంట్లోతు పనిచేసి రిటైరయ్యాడు. అక్కడ అతను నిజంగా బానిసకన్నా హీనంగా బ్రతికాడు. రోజూ తహసీల్దారు బూట్లు శుభ్రంగా తుడిచి, చక్కగా పాలిష్ చేసేవాడు. తహసీల్దారుగారి పిల్లలు అరుగులు ఖరాబుచేస్తే అవి కడిగి బాగుచేసేవాడు. ఆ ఇంటిలోని వాళ్ళు రోజూ విడిచే బట్టలు, తువాళ్ళు లుంగీలు వగైరా....ఉతికి ఆరవేసేవాడు. ఈ పనులతో అతనిలో బానిసభావం వృద్ధిఅయింది. అతని ఈస్థితి కనిపెట్టిన భార్య, అతన్ని తద్దినంగా చూడలేకపోయింది. పైగా కూతురును ధన వంతుల బిడ్డకిచ్చి తన చాకచక్యంతో పెళ్ళి చెయ్యడంతో ఆమె హెూడా మరింత పెరిగి పోయింది.

నూరన్న, రవణమ్మ తెలివి ముందు ఎందుకూ కొరగానివాడు. ఆ భార్య లేకపోతే తనెందుకూ పనికిరానివాడికిందే తలచే బల హీనుడు. కూతురు అండమానుకొని రవణమ్మ కొడుకును ఎమ్. ఎ. వరకు చదివించగలిగింది. ఇది ఆమె కెంతో గర్వకారణమైందనే చెప్పాలి.

ఇంటిలో ఏనాడూ తిండికి లోపం లేకుండా చేసి, వీధిలో సాటికులనులముందు తలెత్తుక తిరిగి సామర్థ్యాన్ని, వాళ్ళ తగువులు తీర్చే నేర్పరి తనాన్ని సాధించగలిగిన రవణమ్మ భర్తను రాను రాను మరీ తక్కువగా చూడటం ఆలవాటు చేసుకుంది. 'అబ్బబ్బ....తలనొప్పి చంపేస్తోంది. ఒళ్ళంతా వులవరంగా ఉంది.'

అంటుంది అంతే. ఇక ఆ రోజున సూరన్నే వంటచేయాలి. ఇలాంటి వెన్నెనా చెప్పొచ్చు కాని, చీకటినే లేచి, కల్లాపి జల్లి, అంటుతోమి, ఇంటిని శుభ్రంగా ఉండేస్తాడంటే—ఈ భారత భూమిలోనేనా.... ఇట్లాంటి వనులు జరుగుతూ ఉన్నాయి.... అనిపిస్తుంది.

వాళ్ళ అబ్బాయి మోహనరావు ఎంతమంచి వాడో చెప్పలేం. అతను ఎమ్. ఏ. ఫస్ట్ క్లాసులో రావడం, ఈ మధ్యనే ఐ. ఏ. ఎస్. కు సెలక్టు కావడం జరిగింది. తర్ఫీదయిన పిమ్మట నెల్లూరులో సబ్ కలెక్టరుగా అతను పనిచేస్తూ ఉన్నాడు. ఒకవారం రోజులు సెలవుమీద రేపు అతని ఊరు వస్తున్నాడు.

మరునాడు స్టేషనుకు వెళ్ళి అతన్ని కలసు కోవాలనుకున్నాను. నాకేమిటో అతన్ని ఇంటికి ఓ కారులో తీసుకరావాలనిపించింది. మా స్నేహితుడొకడు రెవిన్యూ ఇన్ స్పెక్టరీ చేస్తున్నాడు. వాళ్ళ తహసీల్దారుగారి జీప్ అడిగి, ఏదో మిషమీద తీసుకరమ్మన్నాను. అతను సరే అన్నాడు.

మరునాడు ప్రాద్దున్నే నేను మా స్నేహితుని ఇంటికి వెళ్ళాను. 'జీప్ మాట ఏమయింది' అన్నాను. వెంటనే అతను మొగం అదోలాపెట్టి, 'చిన్న పొరపాటైంది బ్రదర్. మా తహసీల్దారు మెయిలుకువచ్చి, ఆయన్ని రిసీవ్ చేసుకుంటానన్నాడు అన్నాడు.

నాకు తల తిరిగింది. 'అదేమిటోయ్ అట్లాంటి పని చేశావ్.... ఇలాంటి వ్యవహారాలంటే అతను చాలా బాధపడిపోతాడు. కుర్రాళ్ళం మనం వెళ్ళడంవల్ల అతని కెలాగో నచ్చజెప్పొచ్చుగాని, తహసీల్దారును వెంటబెట్టుకొని వెళ్తే అతని బాధ చూడలేమోయ్.... నాకు మొన్న ఉత్తరం ఏమి వ్రాశాడో తెలుసా.... అక్కడి ఆఫీసులోని పెద్ద ఉద్యోగులు, గుమస్తాలు బఖ్త్రోతుల ప్రవర్తనలను భరించలేక పోతున్నారని వ్రాశాడు. తనక్రింది ఉద్యోగస్తులు తనముందు కూర్చోమన్నా కూర్చోలేదట. వాళ్ళ తలలన్నీ వండిపోయి ఉన్నాయట. అయినా వాళ్ళు 'ఫరవాలేదు లెండి' అంటూ ఉంటారట. ఇక గుమస్తాలనీ పరిస్థి

తుల్లో ఎలా చూడాలో అక్కడి వాతావరణమే నిర్ణయించేస్తుందట. వాళ్ళు చేతులు కట్టుకొని అల్లంత దూరాన అంటరాని తనం ఉన్నట్లు నిలబడుతూండటాన్ని చూడలేక పోతున్నాని వ్రాశాడు. పని అయి పోయిన వెంటనే ఆ గుమస్తాలు, వెనక్కి అడుగులు వేసుకొని గుమ్మంవరకూ వెళ్ళి ఆ తరువాత మామూలుగా తిరిగి వెళ్ళిపోతూ చూపే విధేయతకు నా గుండె ఏడుస్తోంది అన్నాడు. ఇక బంట్రోతులు సరేసరి, ఎంత నీచమైన పని చెప్పినా చెయ్యడానికి మేం సిద్ధం అన్నట్లు ఉంటారట. ఇక మాట మాటకు 'అయ్య, అయ్య' అనడాలు, 'చిత్తం, చిత్తం' అనడాలు, మొగంలో ఏదో భయాన్ని, తక్కువ తనాన్ని నిరూపించే భావాలు, స్పష్టంచేస్తూ ఎలా, ఆత్మాభిమానం శిరస్సును వంచేసుకుంటూ ఉంటారో ఏ విధంగా చెప్పను అని ఎంతో వ్రాశాడు. ఈ స్థితిని ఎలా భరించాలో, ఈ బానిస భావాలను వారినుండి ఎలా తొలగించాలో నా కేమీ తోచడంలేదు. కొన్నాళ్ళకు వీళ్ళ విధేయతల లంచాలకలవాటు పడిపోయినన్ను నేనే మరచిపోతానేమో అని భయంగా ఉంది అని వ్రాశాడు. ఇప్పుడు నువ్వేమో దీనికి తగ్గట్టుగా మీ తహసీల్దారును పంపి, అతని బాధను రెట్టించు చేయబోతున్నావు. అసలు నువ్వెందుకిలా చేశావ్....' అన్నా.

వెంటనే మా రెవిన్యూ ఇన్ స్పెక్టరు, 'క్షమించు బ్రదర్.... ఏమిటో మా తహసీల్దారు ప్రాపకం సంపాదించడానికి, నేను అతనిగురించి చెప్పేశానోయ్. ఆయన నాకు తెలుసు అన్నా. దీనితో ఆయన బయలుదేరుతానన్నాడు. ఇలా జరుగుతుందని నేననుకోలేదు.' అన్నాడు.

ఈ వ్యవహారం నాకు కిట్టలేదు. 'అయితే ఇక నేను నీతో రాను' అనేశాను అతనితో. 'నీవు, మీ తహసీల్దారుతో వెళ్ళు. నేను స్టేషనుకు వచ్చేటప్పటికీ మీరు కనిపించారని అతనితో చెప్పి నీకు మొన్ననెప్పడో ఈ విషయం చెప్పడంవల్ల ఈ తప్పు జరిగిందని క్షమాపణ వేడుకుంటాను.' అని అతనితో చెప్పి నేను స్టేషనుకు వెళ్ళిపోయాను.

అనుకున్నంత వసి అయింది. అతను స్టేషనులో నిజంగా ఎంతబాధ పడిపోయాడో చెప్పలేను. నేను ఎన్ని చెప్పినా అతను నమ్మలేదు. 'నాకు తల తెగిపోయినట్లుందండీ....' అన్నాడు. వెంటనే, తహసీల్దారు, 'మీరలాంటివేమీ పెట్టుకోకండి' అన్నాడు. కాని అతను అలా సరిపెట్టుకునే మనిషికాదు.

డ్రైవరు, పోర్టరు సహాయంతో మోహనరావుకు చెందిన సామానులు జీపులో వేయించాడు. మేం నలుగురం ఇంటికి బయలుదేరాం.

ఇంటికి బయలుదేరాం అన్నమాటేగాని నా మనసు మనసులో లేదు. మోహనరావు, తహసీల్దారు, మా స్నేహితుడు వెనుక భాగంలో కూర్చున్నారు. జీపు వేగంగా పోతోంది. తహసీల్దారు, మోహనరావును అతి వినయంగా ఏమేమిటో ప్రశ్నిస్తున్నాడు. నా స్నేహితుడు మూగవాడిలా కూర్చున్నాడు మోహనరావు సమాధానాలిస్తున్నాడుకాని అవి అంత ఉపయోగపడవు. నాకెందుకనో అతని మొగంలోనికి చూడాలనిపించింది. కాని చూడలేకపోయాను. తహసీల్దారు ఇప్పటికెన్నిసార్లు 'సార్' (sir) అనే పుష్పాలు మోహనరావుమీద వెదజల్లాడో లెక్కపెట్టనూ లేకపోయాను. కాని ఈ తహసీల్దారు గారికి ఎంతవని పాడైందో అని, ఈ రెవెన్యూ ఇన్స్పెక్టరు తన కోసం అనవసరంగా శ్రమపడ్డాడని, ఇక నాకు కాలేజీకి వెళ్ళేందుకు వేళమించి పోతోందేమోనని, మోహనరావు బాధ పడుతూ వుంటాడని మాత్రం ఆలోచించగలిగాను. నిజంగా అంతే జరిగింది. అతను తహసీల్దారుతో ఇవే విషయాలు చెబుతూంటే, నేను వినలేక పోయాను. అబ్బ! ఎంత సున్నితమైన హృదయం.

కారు ఇంటి ముందుకు వస్తోంది. అప్పుడే నా గుండెలెందుకో వేగంగా కొట్టుకున్నాయి. ఇంటి దగ్గరవున్న అతని తల్లి గురించి తలపుకురాగానే నాకు పై ప్రాణం పైనేపోయింది. ఆ సంస్కారంలేని స్త్రీ, నా తలలో మెదలడం మొదలుపెట్టింది.

కారు అగడం, మేం దిగడం, ఆ గుమ్మం దగ్గరకు వెళ్ళడం ఓ క్షణంలో జరిగిపోయాయి.

కొద్దిగా చేరవేసి ఉన్న తలుపును త్రోసుకొని లోనికి మోహనరావు ప్రవేశిస్తూ ఉండగా మాకి మాటలు వినిపించాయి. 'ఆమూల ఇంకా బూజా ఉంది. శుభ్రంగా దులుపు' అని.

ఈ మాటలు ఎవరు, ఎవరిని అన్నారో చెప్ప నక్కర్లేదను కుంటాను. ఇంతలోనే తలుపు తెరుచుకోవడంలో ఆమె మాట లాగి పోయాయి. ఆమె ఖరీదైన బెంగుళూరు సిల్క్ చీర కట్టింది. డానికి తగ్గ జాకెట్టు తొడిగింది. పచ్చని మొగానికి ఇంత కుంకుమబొట్టు. కళ్ళకు కాటుక పెట్టుకొని మెడలో కూతురు నగలు ఇన్ని వేసుకొని ధీమాగా ముసుల్ని చూడగానే చిన్న జమీందారిణిలా నిల్చింది. కాని నేను ఆమెను చూడలేకపోయాను.

ఆమూల చింకి గుడ్డలతో నిలచి ఉన్న ఓ ప్రతిభావంతుని ముసలి తండ్రిని బానిసలా నిలిచి ఉన్నవాణ్ణి చూశాను. అప్పుడే రాత్రి చూసిన నగ్నదృశ్యం నా కళ్ళకు కట్టింది. మరుగులేని ఇల్లాలు. చీకట్లో గోడగా స్నానం చేస్తూన్న ఉచిద గుర్తుకొచ్చింది. అప్పుడు ఆ సమయంలో ఆ యిల్లాలిమీద బ్యాటరీలైటు కొంత పడితే ఆమె ఎలా సిగ్గుతో, అభిమానంతో, ఏమీ చేయలేని అశక్తితో శరీరాన్ని కుంచించుకుని, కుదించుకొని. భూమిలోకి పాపం చొచ్చుకు పోతుందో అలా కనిపించాడా ముదునలి తండ్రి. క్షణం చూడలేకపోయాను. ఆ దృశ్యం! నేను మా గదిలోనికి వెళ్ళిపోడానికి అరుగుమీదికి వచ్చేశాను.

అప్పుడే తహసీల్దారు, 'ఏయ్ నువ్వు వెళ్ళి ఆ కారులోని సామాను తీసుకురా....' అన్నాడు.

నా కళ్ళలో భూకంపం వుట్టింది. పాపం తహసీల్దారు మోహనరావు తండ్రిని ఆ యింటి నొకరనుకొని ఉంటాడు!

మోహనరావు మనసు ఇక అప్పుడెల్లా ఉండి ఉంటుందో.... ఏమీ ఊహించగలను? కాని, అతను. ఆ నవయువకుడు, ఆ సంస్కారి భవిష్యత్తుకు ప్రాణంపోసే ఆ వినయశీలి, "తహసీల్దారుగారూ.... వారు మానాన్నగారండీ నేనే సామాను తెచ్చుకుంటాను!" అన్నాడు.